

Il-Gzejjer ta' San Pawl

Is-Sur Paul P. Borg

Nhar il-Hadd 5 ta' Lulju 2009 ġie organizzata żjara fuq il-gzejjer ta' San Pawl. Din il-mawra ġiet organizzata mill-Għaqda Soċjali 8 ta' Settembru flimkien ma' l-Għaqda Mużikali Imperial u s-Socjetà Filarmonika La Vittoria.


F'din il-harġa qeghdin niproduċu id-diskors li għamel Paul P. Borg fuq il-gzejjer ta' San Pawl waqt k commemorazzjoni li saret fuq il-post waqt l-istess attività.

Hu tajjeb wiehed isir jaffuq l-ambjent li nghixu fih, mhux biss bħala tagħlim u tagħrif, iżda aktar ma wiehed isir jaf fuq l-ambjent ta' madwaru, aktar jitghallem iħobbu u jistmah. B'hekk mhux biss jiswielu l-ambjent tagħna biex jghix aħjar, iżda jkun qiegħed jieħu ħsieb uliedna li għad jiġu 'l quddiem biex igawdu huma wkoll l-ambjent tagħhom. Ikun għajb għalina jekk ma nħallux qawwi u sħiħ dak li n-natura hasbet għalina fuq dawn il-blatiet! Għalhekk hu meħtieġ li wiehed jfihimha sewwa illi fil-Maltin ta' llum hemm, ukoll il-Maltin ta' għada, sewwasew bħalma fil-Maltin ta' llum hemm ukoll il-Maltin li għexu qabilna fl-imghoddi. Meta qiegħedin nieħdu ħsieb l-ambjent tagħna llum, qiegħdin nirrispettaw u nħobbu wkoll lil dawk uliedna li għad iridu jiġu warajna. Ukoll jekk wiċċhom għadna ma rajniehx. Ukoll jekk wiċċhom lanqas noħolmu li għad narawh! Imma xorta waħda huma wliedna, u xorta waħda rridu nħobbuhom b'qalbna kollha!

Fil-kilba tiegħu li jikseb aktar u aktar tagħrif fuq l-ambjent tiegħu, il-bniedem jagħmel li jista' jikxixef dati u jfittex dettalji oħrajn, u jittanta jsib lokalitajiet ta' importanza kbira kemm storika kif ukoll arkeologika. Jien tal-fehma li dan kollu, irid ukoll jintrabat mas-sens li l-bniedem stess ta' lil

dan l-ambjent. Fi kliem ieħor ikun ta' fejda mhux f'it li wiehed jara wkoll kif ġieb ruħu l-bniedem f'dak l-ambjent, u x'kienet ir-relazzjoni tiegħu mal-għelieqi, max-xagħri kif ukoll mal-bhejjem li għexu f'dak l-ambjent. Dawk l-irqaqat tal-ħajja ta' kuljum u li l-inqas jidhru importanti huma t-tkomplija tal-kwadru sħiħ. Din hi t-tpiġġija li jidhirli tagħmel l-aktar ġid: it-tqarrib tal-ħajja ta' kuljum tas-socjetà mal-ambjent madwarha. L-istampa sħiħa tal-Gzejjer ta' San Pawl, biex nieħdu eżempju, tkun aktar ħajja jekk tingħata wkoll importanza lil dawk id-dettalji li rabtuha mhux biss ma' avvenimenti storiċi u ta' importanza nazzjonali, iżda wkoll mal-ħajja ta' kuljum tal-bniedem li fittex biex juża l-ambjent madwaru u dak kollu li Alla bagħatlu biex jara kif jagħmel u jghix kif jista' fuq din l-art.

Kemm ikun aktar ta' fejda kieku grajjiet bħal dawn u ntietef ta' interess aktarx soċjali, ikunu mwasslin lit-tfal tagħna. Uliedna jsiru jafu mhux biss il-Mellieħa kif tiddlet, imma jitghallmu dwar grajjiet li sehħew il-bieraħ fis-socjetà. Isiru jafu liema hidma kienet tgħajjex lill-Melleħin. Isiru jafu li l-Mellieħa mhux minn dejjem kienet raħal sabiħ b'kummerċ b'laqta turistika, iżda kien minli ħajja marbuta mal-ħamrija. Isiru jafu ħajjet missirijiethom u jkunu jafu huma fejn jinsabu. U fuq kollox biex huma wkoll ikunu jafu mnejn tlaqna u fejn ninsabu. U fejn irridu naslu.



Mellieħa

L-arċipelagu Malti hu magħmul minn żewġ gzejjer imdaqqsin Malta u Għawdex, u minn gzejjer ferm iżgħar, il-Kmiemen, Filfla u l-Gzejjer li ahna illum insejhu l-Gzejjer ta' San Pawl.

Il-Gzejjer ta' San Pawl nsejthulhom *gzejjer* għax hekk jidhru mill-bogħod. Imma fil-fatt huma biċċtejn kbar magħqudin b'istmu baxx u dejjaq li fil-maltemp jitghatta bil-mewġ u johloq dehra ta' żewġ gzejjer bi dritt xulxin. Il-kelma fil-plural *gzejjer* kienet sa ftit snin ilu tintuża biex saħansitra jsejhu lill-biċċa ta' barra bħala l-*Gzejjer ta' Barra*, u lill-biċċa ta' ġewwa l-*Gzejjer ta' Ġewwa*.

Il-kbira titla' sa 24 metru għoli, waqt li ż-żgħira daqs 8 metri kollox. Kollha kemm hi fiha madwar 886 metru tul u xi ftit aktar minn 200 metru wiesgħa. L-istoriku Pietru Pawl Castagna jirreferi għall-Gzejjer bl-isem ta' *Selmun*. Jgħid li dawn il-gzejjer,

'Selmun: minn x'uħud il-Gzejjer ta' Selmun jew ta' Barba Marku: art fi tnejn imgħaqqdin b'istmu dejjeaq twil 250 jarda. Iż-żgħira ta' barra tiġbed 470 jarda tul u nofsha 200 jarda wiesgħa; l-oħra ta' ġewwa minn ġenb għal iehor tagħti 300 jarda u 560 tul. Iddur 4 itmiem li jagħtu wiċċ ta' nofs mil kwadru – bogħod mill-art ta' Malta fejn 130 jarda u fejn 200 jarda b'baxx fond kullimkien l-iktar fil-kanal li jgħaddi bejnu u bejn l-art bi dritt.' (L-istorja ta' Malta bil-Gzejjer tagħha, 1888, p.21).

Il-blat hu l-aktar qawwi ta' fuq (*upper coralline limestone*) magħruf bħala *Tal-Pitkal*, li jinsab ukoll xi ftit lejn Selmun, għalkemm il-promontorju hu aktar tafli mad-dawramejt u b'kisjiet fil-wiċċ minn kwalità oħra ta' blat iebes imsejjaħ *Tal-Imtarfa*. Il-blat tal-Gzejjer hu griż ċar li f'xi nhawi jkanġi fil-kannella hafif, u magħmul minn sedimenti ta' qxur t'alka, bebbux, arzell, u materjal iehor li ngabar f'azzjoni sedimentarja waqt il-formazzjoni tiegħu miljuni ta' snin ilu. Ta' min jinnota qasma fil-blat tal-Gzejjer in-naħa ta' Malta li tidher mxengla f'saff blat wieqaf u iebes sewwa li jsaqqaf qisu hajt lixx diehel ġo għar. Interessanti wiehed jgħid li bħal dan is-saff ta' blat lixx u iebes li donnu wkoll jissaqqaf 'il fuq il-hamrija jinstab lejn il-Magħlaq aktar 'il ġewwa fil-Wied tal-Mistra. Ikolli ngħid li tissokta l-qasma mxengla mill-Gzejjer sal-Magħlaq u forsi 'l hinn minnu wkoll. Minjaf ikunx hawn min jtkixxef sewwa u xjentifikament dan id-dettal ġeologiku f'dawn l-inhawi u jagħti spjega ta' dan kollu bħala tarf dwar il-formazzjoni u ż-żmien tal-gzejjer Maltin?

Xogħol fuq il-Gzejjer

Bħala riflessjoni fuq il-hajja soċjali tal-Mellieħa u tal-inhawi, ta' min wiehed isemmi aktar grajjiet li ntqaluli dwar hidma li kienet issir fuq il-Gzejjer

meta għadd ta' bdiewa, saħansitra tfal u nisa kienu jmorru l-Gzejjer biex jahdsu, jahartu, jirgħu u jagħmlu xogħol li dejjem imsejjes fuq ir-rabta tal-bniedem mill-qrib man-natura. Hamrija fuq il-post ma tantx hemm fuq il-Gzejjer. Imma minkejja dan, ir-raba' kien jinhadem sewwa minn hafna bdiewa, fosthom ċertu Ċensu Borg *Ta' Bajdafin* minn San Pawl il-Baħar kif ukoll minn hafna aktar bdiewa oħrajn minn Selmun jew mill-Mellieħa. Ta' min jgħid li qed nitkellmu fuq soċjetà li ma keinx ikollha mezz iehor ta' għajxien aghjir dak li jkabbri l-ghejjel tagħhom mir-raba' u jrabbu xi bhejjem fl-istallel jew il-gallinari tagħhom. Kull laqxa tirfed l-imramma jgħidu, u l-bdiewa ma kienu jahlu xejn, lanqas il-hamrija li tittajjar mill-irjeh u tingabar fit-toqob tax-xagħri. Anki dik kienu jgħbru u jirrijabilitawha lura lejn ir-raba', u anki f'dawk it-toqbiet kienu jgħallmu lil uliedhom ibejtu erba' fuliet jew piżelliet. Għalhekk ma nistgħagħbux li l-hamrija tal-Gzejjer minkejja li tinhadem 'il bogħod mill-art, ma kinitx sa tithalla battala minn soċjetà hawtiela.

Jiena ltqajt ma' nies illi jiftakru sewwa l-hidma fuq il-Gzejjer kif ukoll rahhala li kienu jieħdu l-bhejjem lejn il-Gzejjer biex ikunu jistgħu jirgħu aħjar. Ninu Bonanno *Ta' Ġejna*, tarraffi li Peppi mlaqqam *it-Tafah*, rahhal Mellieħi m'għol'hawn u li fil-gwerra li għaddiet kien artellier, kien joqgħod ix-Xagħra ta' Barra. Dan Peppi t-Tafah kien jieħu gidjien u hrief mill-merhla fuq il-Gzejjer biex joftmuhom mill-omm u jkollhom jitgħallmu jfendu għal rashom billi jirgħu fix-xagħri tal-Gzejjer. Wenzu n-Nezz, li kien il-bużnannu ta' Ninu kien żmien twil ilu wkoll bidwi li jahdem ir-raba' tal-Gzejjer. Darba dan Wenzu ssellef baqra biex jahrat biha l-Gzejjer. Issellifha m'għand bdiewa li kellhom ir-razzett fejn illum hemm il-Furtizza Campbell, qabel sewwa ma nbriet fl-1939. Lill-baqra Wenzu hadha miegħu fil-baħar, tghum marbuta wara d-dgħajsa mill-qala tal-Mistra. Izda b'għageb kbir tiegħu l-ghada filgħodu kmieni meta qam biex jibda jahrat qabel ma tfigg ix-xemx kbira u hamra lil hemm mix-xefaq tal-Qawra, il-baqra ma sabhiex hemm! Mhux biss, izda x-xatba tal-istalla kienet imkissra. X'kien ġara? L-istint tal-bhejjem m'hawnx akbar minnu! Il-baqra harbet, nizlet il-baħar, u qasmet għall-Blata biex tqassar u marret lura lejn l-ghoġol li kellha biex treddgħu! U hemm sabuha b'għageb ta' kulhadd, tredda' l-ghoġol li kellha!

In-nanna Ġuzeppa kienet tiftakar hidma kbira mhux biss saħansitra biex ibejtu fil-hofriet bi ftit trab li wiehed kien isib fix-xagħri ta' Selmun, imma saħansitra jmorru fil-bogħod tal-Gzejjer. Dan hu kliem in-nanna Ġuzeppa li hu xhieda hajja tal-hidma li kienet issir fuq dawn il-gzejjer. Hu xhieda wkoll ta' kemm is-soċjetà Maltija ma kienet bl-ebda

mod thalli mqar ftit hamrija bla ma tkun ikkultivata. Qaltli n-nanna Ġuzeppa,

U l-Gzejjer kienu jmorru għat-tlieta ta' wara nofsinhar, u jibqgħu sejr in bix-xogħol sa ma jlestu! Fuq il-Gzejjer kienu jagħmlu huxlief, legumi... ċukkarda, ġulbiena, biex jitnaqqxu. Allura kienu jmorru meta jkun dawl ta' qamar biex ma jiqfux u jfittxu jlestu. U darba kien hemm tifel haduh magħhom u meta saru l-ghaxra u l-hdax dan bih il-ġuh u bih in-nghas. U beda jagħmel, imma kemm sa ndumu, imma kemm sa ndumu! Ghax kien ifjakka!

Fl-ahħar ix-xih qalilhom, 'Ara jien sa mmur sal-kamra, x'hin insejhlkom ejjew!' U meta għajtilhom fl-istess hin daqqet il-qanpiena tan-Naxxar, ghax in-Naxxar qieghed qrib u kien jinstama' sewwa. Kien daqq nofs il-lejl! Imbagħad marru u sabu lix-xih u pagna kbira minn dawk t'erba' widniet mimlija kafe'. U x-xih qabad il-ftiet u beda jfittet għal kulhadd u huma daru magħha u kulhadd jiekol il-ftit u jixrob il-kafè.

Issa dan ilu laqqat tafx! Minjaf kemm! Dak it-tifel kien in-nannu tiegħi li ilu mejjet xi erbghin sena... u jien xjaħt ukoll! (Ara *Selmun u l-Inħawi*, 1989, p 108).

Tas-Setta

In-nanna Ġuzeppa kienet ukoll irrakkuntatli fatt interessanti li jixhet aktar dawl mhux biss fuq il-Gzejjer imma wkoll fuq is-soċjetà u l-bezghat tagħha, jew fuq xi tgerfix li kien hemm bejn twemmin u superstizzjoni. Grajjiet li fihom jissemew tas-setta sibt min qalli min diversi nhawi ta' Malta u ta' Ghawdex. Imma jidher li lejn il-Mellieħa, l-hsieb ta' dawn il-flien kien imsensel sewwa mal-ghajdut illi kienu jintirtu minn fomm għal iehor għal generazzjonijiet shaħ. Din li gejjja hi silta li turi n-nanna kif kienet tiddefenixxi lil tas-setta.

Tas-setta kienu erwieħ hżiena. Xjaten kienu jghidu li kienu... min kien jinkiteb magħhom kien ikun għal dejjem... min kien ikun irid johroġ ma jkunx jista' ghax kienu jehdulek id-demmm ġo flixxun u jekk inti tibda tahseb biex toħroġ id-demmm jibda jaqbeż u jisparawlek u inti tkun fejn tkun tmut! ... kienu jiltaqgħu bil-lejl u jmorru jtabahardu u min minnhom kien jibqa' barra sa ċertu hin jinbidel f'animal... (Ara, *Selmun u l-Inħawi*, p. 168).

In-nannu tirrakkonta li wara jum shiħ jahdmu u jahdsu fuq il-Gzejjer, kien dalam sewwa u xorta kellhom jibqgħu sejr in bil-hidma. Madankollu meta dalam sewwa, xi zghazagh minn dawk li kienu jahdmu semghu bħal daqq u bħal ghana stramb u marru jaraw sewwa x'seta' kien dak id-daqq misterjuż fl-eqqel tal-lejl. Stagħbu mhux ftit meta fuq xaqliba tal-Gzejjer jilmhu dwal strambi u nies strambi jizfnu, u jitbahardu. Dawn twerwru

ghax kienu konvinti li dawk kienu tas-setta! U telqu mwerwrin lil hemm! L-ghada filghodu meta sebah marru ggajta ta' haddiema biex jaraw sewwa fejn kienu tas-setta bil-lejl fuq il-Gzejjer. Izda m'ghandniex xi nghidu, ma sabu xejn! Tas-setta hadd ma kien jista' għalihom. Għaldaqstant kulhadd radd salib u marru jkomplu xogħolhom issummati b'li kien għadda min għalihom.

Illum wiehed jista' jikkumenta illi dawk li kienu ferhanin jghannu, u jizfnu kienu aktarx xi Maltin jew ukoll xi barranin Ingliżi tas-servizzi li kienu sikwit imorru jsajru u jiddevertu l-Gzejjer. Imma l-bidwi Malti – dawk kollha li kienu jibqgħu bogħod mit-tagħlim u mill-qari - kienu jibilghu kollox bla ma jafu x'qieghed jittiekkel. Hrejef u grajjiet tal-biża' li jinvolvu lil tas-setta kienu aktarx jintqalu u jitwasslu minn generazzjoni għal oħra permezz tal-fomm, halli tasal ukoll it-twiddiba marbuta mal-biża'. Kien żmien meta ma kienx hawn l-iċken hsieb dwar tagħlim mill-qari jew minn mezz oħrajn. Il-missirijiet kienu jwasslu t-twiddib lill-ulied b'mod effettiv li jghaqquad grajja, hlieqa u biża'. It-twiddiba, marbuta ma' tahlita ta' superstizzjoni u reliġjon, tilhaq sewwa l-ghan tagħha. Naraw f'dan kollu, mezz effettiv ta' kontroll tal-imħuħ tal-biċċa l-kbira tan-nies, drawwiet li writtna saħansitra mill-imghoddi qadim tagħna u li juri kemm sa ftit tas-snin ilu konna għadna fil-medjuevu tal-hsieb intellettuali u hieles tagħna. Fuq kollox jagħti wkoll hjiel tal-ghaliex għad fadal fostna l-Maltin il-fdal ta' sottomissjoni kolonjali u tal-biża' reliġjuż. Dan ma jhallix lil uhud li jistaqsu l-mistoqsija ta' l-inceratazza, u jfittxu twegibiet serji flok jibilghu u jaċċettaw kollox. Dan il-biża' kien ukoll mod effettiv u arma qawwija f'idejn dawk kollha Maltin bħalna li kien jaqblilhom li l-Maltin jibqgħu jemmnu b'tas-setta u bl-iħirsa halli jkunu jistgħu jibqgħu huma fis-setgħa.

Wiehed ukoll jghaġġel jghid li llum il-ġurnata mhux permess li wiehed jiġi jikkampja fuq il-Gzejjer u lanqas m'hu permess li wiehed imur jagħmel barbikjus hemmhekk. L-ambjent mhux tagħna, imma ta' kulhadd. Jekk wiehed għamel huġġieġa fuq il-blat jew tefa' l-irmied u l-ġamar lil hemm u lil hawn bl-addoċċ, qieghed jonqos mir-rispett lejn Art Twelidu. Il-hsara sa jbatuha wliedna li sa jiġu warajna. Ma ninsa qatt il-karta li kienu tawna eżatt malli darba minnhom inżilt mill-ajriuplan fl-iżvezja. Niftakar kont ftaħt il-karta u fiha kien hemm informazzjoni kif jeħtieġ barrani jġib ruħu f'dak il-pajjiż. Fuq nett kien hemm miktub ċar u tond li minkejja li 'l fuq minn 80% ta' dak il-pajjiż hu sigar u msagar biss, la tista' taqta' mqar zokk niexef minn rajk, u lanqas għandek permess tagħmel nar, imqar ġamra waħda biss, fuq blat għeri! Kemm kellna u

Mellieħa

kemm għad għandna bżonnhom liġijiet bħal dawn fostna hawn Malta!

Il-Gżejjer kienu ngħataw b'emfitewsi temporanja fl-1958 mill-Gvern Malti lil Baruni Ġużeppi Manduca Azzopardi li għaddih imbagħad lil xi hbieb. Hawn min jgħid li dawn imbagħad telqu xi fniek biex ikun jistgħu jikkaċċjawhom huma biss! Madankollu tajjeb wiehed jgħid li hafna u hafna snin qabel dan kollu, saħansitra ferm qabel il-gwerra tal-1939, kienu zghazagh minn Selmun li kienu jaqsmu jghumu lejn il-Gżejjer fid-dawl ta' qamar bis-snieter u bit-twaġen u bil-hobz 'il fuq mill-ilma halli jisolhu u jaqlu xi fenek li kienu jaqbdū! Darba xi bahrin tas-servizzi Ingliżi fettlilhom jinżlu fuqha bil-lejl biex isajru bla ma kellhom injam. X'għamlu? Qabdu u kissru l-bibien tal-kmamar mitluqin tarrazzett li hemm. Il-Maġġur Sant Cassia, bir-raġun kollu, irrabbja bl-ikrah, tella' lin-Navy l-Qorti u kellhom ihallsu tad-danni li kienu saru.

L-Istatwa ta' San Pawl

L-avukat Cesare Vassallo li għex matul is-seklu dsatax, kien biblijotekarju ġenerali, imma kien ukoll bniedem kolt li kien jinteressa ruhu kemm fl-arkeoloġija ta' Malta kif ukoll kien wiehed minn dawk li bdew jifhmu kmieni fil-hajja soċjali u kulturali tagħna il-Maltin il-htieġa għall-identità tagħna. F'Settembru tas-sena 1856 qatta' hmistax-il jum vaganza fil-Palazz ta' Selmun u halla djarju imoportanti ta' dak li ra madwaru kemm soċjalment kif ukoll fiżikament min-naha ta' ambjent naturali.

L-inhawi ta' Selmun u din ix-xaqliha lejn il-Gżejjer minn dejjem kienet issaħhar lil kull min kien u għadu jżurha. Vassallo dar l-inhawi sewwa u kiteb ukoll saħansitra dwar nies u drawwiethom dak iż-żmien. Interessanti wiehed jifli dak li jiddeskrivi dwar l-attivitajiet li kien jara fuq iċ-ċangar u fil-Wied tal-Mistra (Ara *Selmun u l-Inhawi*, p. 123 et.). Darba minnhom, fis-17 ta' Settembru, 1856, żar it-Torri ta' Ghajn Hadid. Meta żaru Cesare, t-torri kien għadu qawwi u shih. Imma ftit jiem biss wara, nhar it-12 t'Ottubru ta' l-1856, it-torri ġġarraf, u għadu mġarraf sa llum. Iżda waqt li qieghed iħares lejn it-torri u qieghed jithassru għax mibni fix-xifer sewwa u jidhru sewwa l-qasmiet f'wiċċ il-blat, Cesare Vassallo jara wkoll l-istatwa ta' San Pawl fuq il-Gżejjer, u jistħajjel lil San Pawl jitkellem u jgħid kliem tassew profetiku! San Pawl jgħolli jdejh u jgħid b'qalbu maqsuma (u b'rabja): *Hawnhekk tassew tkissirt u mort il-baħar!* Aktarx dan l-għadab hiemed ta' dan il-bniedem kolt kien ġej minhabba l-livell baxx ta' tagħlim reliġjuż tan-nies li ltaqa' magħhom, il-prietki bla sens tal-qassis waqt il-quddiesa, u l-beżgħat fiergħa li kellhom.

L-istatwa ta' San Pawl hi tal-ġebel u għolja xi

4 metri. Kienet ilha li tqieghdet hemm mill-21 ta' Settembru tal-1845, ftit snin biss qabel ma kkummenta fuqha Vassallo. L-istatwa kienet xogħol tal-iskultur Ġismundu Dimech, u fuqha hadem ukoll Salvatore Dimech.

Ġrajja u Isem

Imma għaliex hemm l-istatwa ta' San Pawl fuq il-Gżejjer? Tidher mistoqsija bi tweġiba ovvja. Il-Gżejjer dejjem tqiesu zghar wisq biex jinbnew fuqhom kastelli jew torrijiet jew xi għamla ta' diviża għal Malta. Madankollu storikament kellhom huma wkoll il-waqtiet tagħhom. U xi drabi dawn il-waqtiet kienu wkoll kbar, u interessanti wiehed ikun jaf xi haġa fuqhom. Illum nafuhom bħala l-Gżejjer ta' San Pawl għax huma marbutin sewwa matradizzjoni tan-nawfragju ta' San Pawl li ġabilna l-fidi miegħu fis-sena 60 w.K.

In-Nawfragju ta' San Pawl

Imma ta' min isemmi mill-ewwel, li isem il-Gżejjer ma kienx il-*Gżejjer ta' San Pawl* minn dejjem! Din tidher stramba imma hekk hu! Il-biċċa ta' ġewwa kienet fl-imghoddi magħrufa bħala *Selmunett*, jew ukoll *Salamunett*. Skont Castagna kienu wkoll jissejhu l-Gżejjer tal-*Barba Marku*.

Hemm min isostni fil-fatt, li n-nawfragju tal-mirkeb li fuqu kien hemm San Pawl ma sehħx ma' dawn il-gżejjer. It-tradizzjoni biss tghidilna hekk. Matul il-qagħda tal-Għarab hawn Malta mit-870 W.K sa l-1090 meta telqu minn Malta, aktarx li din it-tradizzjoni naqset hafna. Minkejja li Malta kienet imbagħad għaddiet taht hakkiema Normanni, l-Għarab u l-Insara għexu flimkien sal-1250 meta tkeċċew għalkollox minn Federiku t-Tieni, u kien minn dak is-seklu li t-tradizzjoni reġgħet irpiljat sewwa. Hu interessanti wiehed isemmi illi fuq l-art ta' Malta 'il fuq minn fejn illum hemm is-salini tal-melħ, insibu roqgha art imsejha minn missirijietna bl-isem ta' *Il-Herrieq*, u ma tistax ma torbotx dan l-isem ma' dak li naqraw fl-Atti tal-Appostli li kiteb San Luqa dwar il-huġġieġa li għamlu lil San Pawl malli rifes fuq art Maltija.

Castagna fl-*Istorja ta' Malta bil-Gżejjer Tagħha*, li hareġ fl-1888, jgħid illi l-mirkeb trakka taht Redum il-Bies, kif aktarx setgħet kienet ukoll l-idea popolari ta' xi whud dik il-habta. Hemm min isostni li n-nawfragju tal-mirkeb imsemmi fl-Atti tal-Appostli ma sar la qrib il-Gżejjer u lanqas mal-iskolli lejn Irdum il-Bies, iżda sar aktar 'il ġewwa fil-bajja qrib *tal-Għażżelin* li hi tghawiġa tal-kelma Griega *dithalasson*. Erin Serracino Inglott fil-*Miklem Malti* jgħid illi dak il-lokal jismu *tal-Għażżelin* u mhux *tal-Għażżenin*, kif ġieli nkiteb minn uhud. Il-Professor Pietru Pawl Saydon fin-noti tiegħu dwar



Salamunett u Barba Marku

Għaliex il-Gżejjer kienu jissejhu *Salomone*, jew *Salamunett*, jew *Selmunett*, jew *Selmun*, jew tal-*Barba Marku*? Mnejn ġejjin dawn iż-żewġ ismijiet?

Tajjeb wiehed jgħid mill-ewwel li l-isem tal-Gżejjer u isem il-promontorju li jasal mill-Kalkara, mill-Migduna, sa Ras il-Griebeġ u jiġbed lejn il-Lvant u li ahna nsejhu *Selmun*, huma marbutin sewwa u ma tistax tifridhom minn xuxlin.

L-Atti tal-Appostli (Malta, 1955) jaċċetta li m'hemm ebda ċertezza dwar il-lok eżatt fejn trakka l-ġifen li fuqu kien hemm San Pawl, għax fl-iskrittura hemm il-kelma *dithalasson* li tfisser *baġn żewġt ibħra* li hi riferenza ċara għal post fejn il-baħar jinqasam fi tnejn b'xi sikka taht l-ilma jew xi bank ramel għoli. Ta' l-istess fehma hu C.S. Dessain fil-*Catholic Commentary on Holy Scripture* (Londra, 1953). Mhux biss, iżda il-Knisja lil San Pawl Nawfragu f'San Pawl il-Baħar, hi wkoll mibnija fuq il-lok fejn San Pawl tradizzjonalment ukoll, kellu l-ewwel ilqugh mill-Maltin.

Mhux biss. Hemm ukoll min insostni li lejn Qalet Marku hemm ukoll gżira żgħira 'l barra mill-art xi mitt metru jew aktar, u li setgħet kienet sewwa sew il-lok tan-nawfragju. L-art jisimha Ta' Marku, u tfakkrek ukoll f'nawfragji oħra li sehew lejn l-inhawwi. Il-baħar tal-inhawwi tas-Salini jikxef kemm-il nawfragju li sehew matul is-sekli meta jkun jonfoħ il-grigal qawwi li jahkem il-Gżejjer Maltin. Hawn għaldaqstnt min isostni li l-grigal li jikteb dwaru San Luqa, ma setax ma jitfax il-mirkeb lejn dawn l-inhawwi.

Jidher għalhekk illi l-lok eżatt fejn sehħ in-nawfragju ta' San Pawl jibqa' misterju, imma t-tradizzjoni turi li kien żgur lejn dawn in-nahat. Jidher ukoll, madankollu, illi l-isem intrabat sewwa mal-Gżejjer mill-1845 'il hawn, jew ahjar minn meta tqieghedet fuq il-Gżejjer l-istatwa tal-qaddis. Wiehed ma jridx jinsa l-habta li għandna ahna l-Insara li kull fejn hemm post interessanti, jew xi għolja, jew xi quċcata, jew xi lok iehor, inqegħdu statwa tal-Madonna, jew tas-Salvatur, jew xi Salib kbir, jew fil-każ tagħna statwa ta' San Pawl! U hekk hu li fuq il-Gżejjer waqqafna din l-istatwa lil dan l-appostlu rbatniha darba għal dejjem man-nawfragju ta' dan il-qaddis..

L-istoriku Malti ta' żmien l-Ordni Giovanni Francesco Abela igħid li l-isem Salomone ġej minn familja ta' l-istess isem. Minkejja li hafna mit-territorju ta' Selmun kien propjetà tal-*Monte della Redenzione degli Schiavi*, il-Gżejjer ma jidhrux fil-kuntratti li juru li huma wkoll kienu mdahħlin f'din il-propjetà li kellha l-*Monte della Redenzione*.

Mill-familja ta' Salomone kien hemm kaptan bl-isem ta' Marco di Maria li kien kaptan tax-xwieni Maltin li darba kien wettaq bravura mill-aqwa fl-ibħra f'dawn l-inhawwi. Mela, kien iż-żmien tal-Garnmastru Franciż Jean de la Cassiere li kien dam Granmastru mill-1572 sal-1581. Waqt li dan Marku kien fi triqtu lejn il-kosta tal-Barbarija, għax xoghlu kien li jhuf għal xi xini Tork, jiltaqa' ma xini tal-ghadu mill-flotta ta' Biżerta. Jidher li kienu lejn Ghawdex u Marku rhielha lejn Malta qabel jilhqquh għax l-ghadu jidher li kien akbar minnu. Madankollu x-xini Tork kien għoddu laħqu qrib Selmun, u Marku poponta rasu lejn il-kanal bejn il-Gżejjer u l-Blata. Imma biex ikun jista' jgħaddi kien jaf li l-baħar hemm mhux fond biżżejjed! X'għamel? Wettaq manuvra ta' hila kbira. Hu u diehel fil-kanal, ressaq lill-bahrin mill-pruwa għall-poppa u mbagħad mill-ġdid għall-pruwa. Din hi manuvra magħrufa bħala *connigliare*, sewwasew bħalma jiġri l-fenek! B'hekk irnexxielu jiżgiċċa hafif hafif lill-ġifen Tork! Dan ix-xini li kien ġej warajh ma kienx jaf sewwa l-baħar t'hemmhekk bħalma kien jafu Marku, baqa' ġej warajh u nkalja fil-kanal!

Kienet manuvra ta' hila kbira, u bis-saħħa tagħha l-ordni kellha issa xini mghammar shih bla ma xxerrdet qatra wahda demm! Bħala hajr il-Granmastru la Cassiere lil Marku tah il-Gżejjer. Lilu u lid-dixxendenti tiegħu li kienu kollha tal-familja Salomone. Dan kien il-mod għaliex il-Gżejjer hadu l-isem ta' *Salomone* u tal-*Barba Marku*.

Mellieħa

Meta miet Marku di Maria wiwet il-Gżejjer ibnu Giovanni, u wara dan neputih Narduccio. It-tnejn kienu bdoti tal-ordni. Meta miet Narduccio ma kienux baqa' werrieta u l-familja għaddiet lejn Sqallija, waqt li l-art tal-Gżejjer reġgħet għaddiet bhala propjeta' tal-Gvern. Maż-żmien l-isem Salomone tbbiddel u sar *Salamun*, *Salamunett*, u *Selmun*. Illum Selmun hu territorju, waqt li l-Gżejjer huma territorju separat.

Il-Kanal bejn il-Blata u l-Gżejjer

Dokument fil-librerija l-Belt (N.L.M. BO 1-22 N.XXXIX) li jgħib id-data tat-18 ta' Settembru 1800, hu mappa dedikata lil Lord Nelson minn Alexander Briarly tal-*HMS Audacious*. Fost tagħrif iehor mogħti lil Nelson dwar perikli tat-tbahħir madwar Malta u fejn jistgħu jankraw il-bastimenti, isemmi l-fond bejn l-art u l-Gżejjer u dettalji oħrajn madwar il-port ta' San Pawl u l-Gżejjer stess.

Fi żmien l-aħħar Gwerra Dinjija fil-kanal bejn l-art u l-gżejjer, l-Ingliżi kienu għarrqu d-destrojer *Kingston*, li kienet għamlet żmien tiġġieled kontra l-ghadu. B'hekk, ukoll mgħarrqa u mwahhla fil-kanal, baqgħet tissielet sal-aħħar. Wiehed mill-ingenjiera tal-*Kingston*, Frederick George Willets, semma lil ibnu għall-*Kingston*, u dan l-iben - Frederick Kingston Willets - kien ġie Malta meta kiber, fis-sajf tal-1985, u pprezenta ċ-ċavetta tal-bieb tal-*engine room* lill-Mużew tal-Gwerra. Jingħadu wkoll hafna stejjer ta' Maltin li kienu jmorru bil-mohbi fuq il-*Kingston* biex itellgħu li jistgħu - mgħaref, frieket u hwejjeġ oħrajn - minn dan il-bastiment li kien tgħarraq hemmhekk. Dan il-bastiment kien tgħarraq apposta matul il-gwerra, iżda wara l-gwerra ma kienux aktar loku hemmhekk. Hekk qalli Ninu Bonanno, *Ta' Ġgejna*, minn Selmun:

Jien kont inkun il-Blata bi nħaġ, u kont noqgħod nara x'qiegħed jiġri hemm isfel. Darba ġie barkun kbir, kien hemm krejn kbir fuqu... kien jiġi kemm-il darba. U kienu jqattgħu dak il-vapur mgħarraq u jtellgħuh biċċa biċċa. Il-*Kingston* kien tfarrak bil-bombi Germaniżi il-Belt, imma għabuh bejn il-gżejjer u nkaljawh hemm. Biċċa minnu baqagħet tidher mill-wiċċ 'il fuq. U wara l-gwerra qattgħuh bil-furnelli u l-hadid tellgħuh bil-krejn... jidhirli ta' Bezzina kien il-krejn... Niftakarni nara

l-bughaddas nieżel u tiela', kellu żarbun kbir taċ-ċomb u kellu armar daqshieħ fuq rasu u malli jitle' kienu jnehħuhulu...

Wara l-gwerra kien hemm hafna x'tara fil-portijiet tagħna. Biżżejjed nħidlek li kienu dahħlu l-flotta Taljana San Pawl il-Baħar fl-1943 meta ċedew it-Taljani. Imma mill-Gżejjer sal-Qawra kienu għamlu xibka kbira biex ma jidhlux sottomarini Germaniżi biex jisplodu l-vapuri Taljani!

Il-Germaniżi kienu ċedew xi sentejn wara. Il-flotta Taljana kienet telqet minn La Spezia u minn Taranto u salpat lejn Malta taħt għajnejn għassiesa tal-vapuri tal-gwerra Ingliżi. L-ewwel vapuri Taljani waslu fl-10 ta' Settembru 1943, biċċa minnhom dahlu San Pawl il-Baħar, waqt li għadd iehor kienu Marsaxlokk u barra l-Port il-Kbir.

Dan Hu tagħna!

Snin ilu, kull meta kont immur Għawdex, kien ikun hemm il-poeta Ġorġ Pisani josserva l-hajja minn wara t-tieqa fil-pjazza fejn ikun hemm il-karozzi tal-linja. Jiena kont immur inkellmu; kien jifrah bija mhux ftit! Imma darba minnhom waqt li qed nitkellmu fuq kemm bhala poplu m'ahniex nahdmu bil-għaqal biex niehdu hsieb dak kollu li n-natura holqitilna, jiena u nkellmu infexx jibki bhall tarbija.

M'għandniex muntanji, u m'għandniex xmajjar! Imma dan Alla tana! Dan hu l-ambjent li tana Alla! U dan hu tagħna. Mela ejje nhobbuh u ejja nibżgħu għalih!

Kien l-aħħar darba li rajtu haj. Imma t-twiddiba tiegħu għadha f'mohħi u ma nistax nwassalhiex lil kull min niltaqa' miegħu. Il-Gżejjer ta' San Pawl jagħtu ġmiel u seħer lid-dehra tal-art Maltija. Ejja nżommuhom indaf u niehdu hsiebhom sewwa. Tkissir u qerda fuqhom, ikunu jfissru għajb għalina lkoll kemm ahna.

Għejjun ta' tagħrif

Abela/Ciantar, *Malta Illustrata*, Malta 1772-1780.

Borg, Paul P., *Selmun u l-Inħawi*, 1989.

Borg, Paul P., *Selmun a Story of Love*, 1996.

Castagna, P.P., *L-istorja ta' Malta bil-Gżejjer tagħha*, 1888.

Farrugia Randon R., u Farrugia Randon, S., 1995, *Comino, Filfla & St. Paul's Island 1995*.

Vella P. *Malta Blitzed but not Beaten*, 1985.

Intervisti u taħdit ma' xjuħ, fosthom nannti Ġużeppe Borġ ta' Pawlu tal-Qantara minn Selmun, u binha Ġużeppe, missieri.